

राष्ट्रीय जूनियर चैस प्रतियोगिता • इस बार गुड़गांव करेगा मेजबानी एक से नौ नवंबर तक सनसिटी वर्ल्ड स्कूल में आयोजित होंगी प्रतियोगिताएं

अंडर-19 में देशभर के
300 से अधिक खिलाड़ी
लेंगे हिस्सा

भास्कर न्यूज़ | गुड़गांव



हरियाणा दिवस के अवसर पर गुड़गांव में देश भर के 300 से अधिक शतरंज के खिलाड़ी सेक्टर-54 स्थित सनसिटी वर्ल्ड स्कूल में नौ दिन चलने वाली प्रतियोगिता में अपना भाग्य आजमाएंगे। दी हरियाणा चैस एसोसिएशन के महासचिव एडवोकेट नरेश शर्मा ने बताया कि जूनियर नेशनल अंडर-19 वर्ग की शतरंज प्रतियोगिता की मेजबानी गुड़गांव को मिली है। जिला चैस एसोसिएशन गुड़गांव द्वारा दी हरियाणा चैस एसोसिएशन और आल इंडिया चैस फेडरेशन के तत्वावधान में यह प्रतियोगिता एक नवंबर से 9 नवंबर तक खेली जाएगी।

इस प्रतियोगिता के माध्यम से अगले साल भारत में होने वाली विश्व जूनियर शतरंज प्रतियोगिता के लिए देश की टीम का चयन किया जाएगा। प्रतियोगिता में देशभर के लगभग 325 खिलाड़ी (लड़के और लड़कियां) भाग लेंगे। नौ दिन तक चलने वाली इस प्रतियोगिता में कुल 11 राउंड खेले जाएंगे और विश्व शतरंज संगठन (फीडे) द्वारा निर्धारित प्रारूप के अनुसार यह प्रतियोगिता कराई जाएगी।

मेजबानी के लिए पूरी तरह तैयारियां हैं हम

सनसिटी वर्ल्ड स्कूल की डायरेक्टर रूपा चक्रवर्ती ने भी आयोजकों की मदद के लिए अपने खेल विभाग की प्रमुख दीपिका मेहंदीरता की अध्यक्षता में एक टीम का गठन किया है। शर्मा ने बताया की सनसिटी वर्ल्ड स्कूल के प्रबंधन और रूपा चक्रवर्ती के सहयोग की बदौलत पहले भी दो अंतर्राष्ट्रीय शतरंज प्रतियोगिता का सफल आयोजन यहां हो चुका है। प्रतियोगिता का उद्घाटन प्रान्त संघ चालक पवन जिंदल आल इंडिया चैस फेडरेशन के महासचिव भारत सिंह चौहान की मौजूदगी में किया जाएगा।

विभिन्न शतरंज संबंधित वेवसाइट्स पर प्रतियोगिता का सीधा प्रसारण भी किया जाएगा। जिला चैस एसोसिएशन के प्रधान सुनील जैन ने प्रतियोगिता को सुचारु रूप से चलाने के लिए विभिन्न समितियों का गठन कर दिया है। उन्होंने बताया कि सभी खिलाड़ियों के ठहरने की व्यवस्था जिला चैस एसोसिएशन द्वारा कर दी गई है, जिसकी जिम्मेदारी उप प्रधान राजपाल चौहान को दी

गई है। आल इंडिया चैस फेडरेशन की तरफ से मुख्य ऑर्बिटर के रूप में आरएस तिवारी जबकि उप मुख्य ऑर्बिटर के लिए अमित शर्मा को नियुक्त किया गया है। इनके अलावा जीतेंद्र चौधरी, चेतन चौहान, पीयूष शर्मा, काजल बुद्धिराजा, कोमल दहिया, जयंत चौहान, अभिषेक तेवतिया को सहायक ऑर्बिटर नियुक्त किया गया है।